

मेधातिथिः काण्वः। पवमानः सोमः। गायत्री

पवस्व देववीरति पवित्रं सोमं रंह्या। इन्द्रमिन्दो वृषा विश ॥ ९.००२.०१

सोम- रस । देववी:- द्योतनकाम । रंह्या- वेगेन । पवित्रम्- पूतं यथा भवति तथा । अति पवस्व- अतिक्षर । वृषा- वर्षकः सन् । इन्द्रम्- त्वद्रसिकम् । इन्द्रवे द्रवतीति वा, इन्द्रौ रमत इति वेन्द्र इति यास्कः । इन्दो- क्लेदनशील । विश- आविष्टो भव ॥१॥

आ वच्यस्व महि प्सरो वृषेन्दो द्युम्रवत्तमः। आ योनिं धर्णसिः सदः ॥ ९.००२.०२

इन्दो- हृदयस्पर्शिन । महि- महात्मा सन् । वृषा- वर्षकः सन् । द्युम्रवत्तमः- अतिशयेन ज्योतिष्मान् सन् । धर्णसिः- धारकः सन् । प्सरः- सरणशीलाः मूलशक्तिधाराः । आ वच्यस्व- प्रत्यागमय । योनिम्- स्वसदनमृताख्यम् । आ सदः- आसीद ॥२॥

अधुक्षत प्रियं मधु धारा सुतस्य वेधसः। अपो वसिष्ठ सुक्रतुः ॥ ९.००२.०३

सुतस्य- निष्पादितस्य । वेधसः- मेधासंपन्नस्य रसस्य । प्रियम्- प्रेममयी । मधु- माधुरी । धारा । अधुक्षत- दुग्धे । सुक्रतुः- शोभनसङ्कल्पभूतोऽग्निभूत इति भावः । अपः- मूलशक्तिधाराः । वसिष्ठ- आच्छादयति । मूलशक्तिधारा रसमय्यो भवन्तीति भावः ॥३॥

महान्तं त्वा महीरन्वापो अर्षन्ति सिन्धवः। यद्गोभिर्वासयिष्यसे ॥ ९.००२.०४

यत्- यदा । गोभिः- आत्मसूर्यस्य चित्किरणैः । वासयिष्यसे- अलङ्कृतोसि । तदा । मही- महत्यः । आपः- मूलशक्तिधाराः । सिन्धवः- स्यन्दनशीलाः । महान्तम्- महात्मानम् । त्वा- भवन्तम् । अर्षन्ति- गच्छन्ति ॥४॥

समुद्रो अप्सु मामृजे विष्टम्भो धरुणो दिवः।सोमः पवित्रे अस्मयुः ॥ ९.००२.०५

समुद्रः- हृदयसमुद्रः । श्रुतिषु समुद्रः हृदयप्रतीकः । विष्टम्भो दिवः- चिदाकाशस्य । धरुणः- धारकः सन् । अप्सु- मूलशक्तिधारासु । मामृजे- संस्क्रियते शुद्धो भवति । सोमः- रसः । अस्मयुः- अस्मत्कामः । पवित्रे- पवित्रीकरणे स्वोपलब्धिस्थाने प्रतीके भवति । पवित्रमिति सोमरसधरस्य कलशस्य नाम । कलशः रसोपलब्धिस्थानप्रतीकः ॥५॥

अचिक्रददृषा हरिर्महान्मित्रो न दर्शतः।सं सूर्येण रोचते ॥ ९.००२.०६

वृषा- वर्षकः । हरिः- आकर्षकः । महान्- महात्मा । मित्रो न दर्शतः- आत्मसूर्य इव दर्शनीयः । दर्शनस्य विद्यार्थत्त्वाद्ध्येतव्य इति भावः । सर्वैर्दर्शनीयः । अचिक्रदत्- विद्यां जगर्ज । सूर्येण- आत्मना । सं रोचते- सम्यक् प्रकाशते ॥६॥

गिरस्त इन्द्र ओजसा मर्मज्यन्ते अपस्युवः।याभिर्मदाय शुम्भसे ॥ ९.००२.०७

इन्द्रो- क्लेदनशील । याभिः- यैर्मन्त्रैः । मदाय- इन्द्रस्य हर्षाय । शुम्भसे- अलङ्घियसे । गिरः- ते मन्त्राः । अपस्युवः- मूलशक्तिधाराकामाः । ते- भवतः । ओजसा- तेजसा । मर्मज्यन्ते- शोध्यन्ते ॥७॥

तं त्वा मदाय घृष्वय उ लोककृत्नुमीमहे।तव प्रशस्तयो महीः ॥ ९.००२.०८

तम्- तादृशम् । त्वाम्- भवन्तम् । घृष्वये- वृत्रसङ्घर्षाय । मदाय- हर्षाय । लोककृत्नुम्- अनुभवानां कर्तारम् । त्वाम्- भवन्तम् । ईमहे- याचामहे । तव- भवतः । प्रशस्तयः- स्तुतिभूता मन्त्राः । महीः- महान्तः सन्ति ॥८॥

अस्मभ्यमिन्द्रविन्द्र्युर्मध्वः पवस्व धारया।पर्जन्यो वृष्टिमाँ इव ॥ ९.००२.०९

इन्दो- हृदयस्पर्शिन् । इन्द्रयुः- ईशानशीलकामः सन् । मध्वः- मधुरः सन् । अस्मभ्यम्- नः ।  
वृष्टिमान्- वर्षवान् । पर्जन्य इव- मेघ इव । धारया । पवस्व- क्षर ॥९॥

गोषा इन्दो नृषा अस्यश्वसा वाजसा उत । आत्मा यज्ञस्य पूर्व्यः ॥ ९.००२.१०

इन्दो- हृदयक्लेदनकर । गोषाः- चिद्रश्मिदाता । नृषाः- वीरदः । अश्वसाः- प्राणदः । असि- भवसि ।  
उत- अपि च । यज्ञस्य- देवपूजायाः सङ्गतिकरणस्य दानस्य वा । पूर्व्यः- पुराणः । आत्मा- स्वरूपं  
त्वम् ॥१०॥